

**ලංකාවේ සීමාසහිත එක්සත් ප්‍රවෘත්ති පත්‍ර සමාගම - 2013**

ලංකාවේ සීමාසහිත එක්සත් ප්‍රවෘත්ති පත්‍ර සමාගමේ 2013 දෙසැම්බර් 31 දිනට මූල්‍ය තත්ත්වය පිළිබඳ ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය සහ වැදගත් සාරාංශගත ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවලින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ ඒකාබද්ධ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1973 අංක 28 දරන ලංකාවේ සීමාසහිත එක්සත් ප්‍රවෘත්ති පත්‍ර සමාගම (විශේෂ විධිවිධාන) පනතේ 16 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(3) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සමාගමේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම ඒකාබද්ධ මූල්‍ය ප්‍රකාශන කුඩා සහ මධ්‍යම පරිමාණ ව්‍යවසාය සඳහා වූ ශ්‍රී ලංකා ගිණුම්කරණ ප්‍රමිතීන්ට (SLAS for SME'S) අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම ඒකාබද්ධ මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවයන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

ඒකාබද්ධ මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම් පිළිබඳව උපකාරිවන විගණන සාක්ෂි ලබාගැනීම පිණිස පටිපාටි ක්‍රියාත්මක කිරීම විගණනයට ඇතුළත් වේ. (තෝරාගත් පටිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවියහැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ.) එම අවදානම් තක්සේරු කිරීම්වලදී අවස්ථාවෝචිතව උචිත විගණන පටිපාටි සැලසුම්කිරීම පිණිස සමාගමේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සමාගමේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම ඒකාබද්ධ මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ තත්ත්වවිගණනය කළ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්වගණනය කළ මතය සඳහා පදනම**

---

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

**2. මූල්‍ය ප්‍රකාශන**

---

**2.1 තත්වගණනය කළ මතය**

---

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, ඒකාබද්ධ මූල්‍ය ප්‍රකාශනවලින් 2013 දෙසැම්බර් 31 දිනට ලංකාවේ සීමාසහිත එක්සත් ප්‍රවෘත්ති පත්‍ර සමාගමේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ, කුඩා හා මධ්‍යම පරිමාණ ව්‍යවසාය සඳහා වූ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

**2.2 ඒකාබද්ධ මූල්‍ය ප්‍රකාශන පිළිබඳ අදහස් දැක්වීම**

---

**2.2.1 ඒකාබද්ධ මූල්‍ය ප්‍රකාශන**

---

සමාගමේ සම්පූර්ණ හිමිකම් සහිත පරිපාලනයන් වන සීමාසහිත ලේකම්වූස් ප්‍රොපටි ඩිවොලොප්මන්ට් (පෞද්ගලික) සමාගම, සීමාසහිත ඉන්ෆො මීඩියා (පෞද්ගලික) සමාගම සහ සීමාසහිත බිස්නස් ලංකා (පෞද්ගලික) සමාගම යන සම්පූර්ණ හිමිකම් සහිත පරිපාලනයන්හි මූල්‍ය ප්‍රකාශන ඒකාබද්ධ මූල්‍ය ප්‍රකාශන පිළියෙල කිරීමට යොදාගෙන තිබුණි.

**2.2.2 සමාගමේ අඛණ්ඩ පැවැත්ම**

---

කුඩා හා මධ්‍ය පරිමාණ ව්‍යවසාය සඳහා වූ ශ්‍රී ලංකා ගිණුම්කරණ ප්‍රමිතියෙහි 3.8 වගන්තියෙහි දක්වා ඇති පරිදි සමාගමෙහි ව්‍යාපාර කටයුතු අඛණ්ඩව කරගෙන යාමේ හැකියාව ඒකාබද්ධ මූල්‍ය ප්‍රකාශන පිළියෙල කිරීමේදී අඛණ්ඩ පැවැත්ම පදනම්ව එක්සත් ප්‍රවෘත්ති පත්‍ර සමාගමේ කළමනාකාරීත්වය විසින් තහවුරු කරගෙන නොතිබුණි. සමාගමේ පැවැත්මට තර්ජනයක් ඇතිවිය හැකි පරිදි, පසුගිය වර්ෂ 5ක කාලය තුළ සමාගමේ ශුද්ධ වත්කම් සියයට 32 කින් පමණ අඩු වී තිබුණු බව තවදුරටත් නිරීක්ෂණය විය. සීමාසහිත ඉන්ෆො මීඩියා (පෞද්ගලික) සමාගම අඛණ්ඩව පවතින බවට වූ උපකල්පනය මත පදනම්ව එම සමාගමේ මූල්‍ය ප්‍රකාශන සමාගම සමඟ ඒකාබද්ධ කර තිබුණද පසුගිය වර්ෂ දෙක තුළ දරන ලද විශාල අලාභ හේතුවෙන් හා එහි ප්‍රතිඵලයක් ලෙස ශුද්ධ වත්කම් දැඩි ලෙස පිරිහී තිබීමද හේතුවෙන් එම සමාගමේ වාණිජ මෙහෙයුම් කටයුතු, ඉකුත් වර්ෂයේදී නතර කර තිබුණු බව නිරීක්ෂණය විය.

**2.2.3 කුඩා හා මධ්‍ය පරිමාණ ව්‍යවසාය (කු.ම.ව්‍ය.) සඳහා වූ ශ්‍රී ලංකා ගිණුම්කරණ ප්‍රමිත**

---

පහත නිරීක්ෂණ කරනු ලැබේ.

- (අ) 23.10 වගන්තිය - සමාගමේ වාර්ෂික ප්‍රකාශන අංශයෙන් ලැබිය යුතු ආදායම සමාගම විසින් හඳුනාගෙන නොතිබුණි.
- (ආ) 20.13 වගන්තිය - කල්බදු පදනම මත ලබාගෙන සමාගම විසින් අත්පත් කරගනු ලැබූ ගිණුම්කරණ මෘදුකාංග පැකේජයේ වටිනාකම ප්‍රාග්ධනිත කර නොතිබුණු අතර එය මූල්‍ය ප්‍රකාශනවල හෙළිදරව් කර ද නොතිබුණි.

- (ඇ) 20.09 වගන්තිය - සමාගම පවත්වාගෙන යනු ලබන ඩී.ආර්.විජේවර්ධන මාවතේ පිහිටි ඉඩමේ වටිනාකම තක්සේරු කර මූල්‍ය ප්‍රකාශනවලට ඇතුළත් කර නොතිබුණි. ආරම්භයේ සිටම මෙම ඉඩම මෙහෙයුම් කල් බදුකරයක් ලෙස දක්වා ඇති බවත් කල්බදු සම්බන්ධව කරනු ලබන ගෙවීම් කොළඹ ප්‍රාදේශීය ලේකම් කාර්යාලයට වාර්ෂිකව ගෙවනු ලබන රු.8,966 ක මුදල පමණක් බවත් 2014 ජූලි 29 දින සභාපතිවරයා විසින් මා වෙත දන්වා තිබුණි.
- (ඈ) 8.5 වගන්තිය - සමාගමේ බොල් සහ අධිමාණ ණය වෙන්කිරීම් වෙනුවෙන් අනුගමනය කරනු ලබන ගිණුම්කරණ ප්‍රතිපත්තිය මූල්‍ය ප්‍රකාශනවල හෙළිදරව් කර නොතිබුණි.
- (ඉ) 33.9 වගන්තිය - සීමාසහිත ලේක්හවුස් දේපල සංවර්ධන (පෞද්ගලික ) සමාගමට පෙර අයත්ව තිබුණු දේපල උකසට තබා සමාගම විසින් වාණිජ බැංකුවකින් රු. මිලියන 175 ක ණය මුදලක් සමාලෝචිත වර්ෂය තුළදී ලබාගෙන තිබුණි. එසේ වුවත්, මෙය මූල්‍ය ප්‍රකාශනවල හෙළිදරව් කර නොතිබුණි.

**2.2.4 ගිණුම්කරණ අඩුපාඩු**

---

පහත නිරීක්ෂණ කරනු ලැබේ.

- (අ) ඒකාබද්ධ මූල්‍ය ප්‍රකාශනවල සටහන්වල ආදායම් හඳුනාගැනීම පිළිබඳ ගිණුම් ප්‍රතිපත්තියට අනුකූලව සංසරණය වන පුවත්පත්වලින් ප්‍රතික්ෂේපිත පුවත්පත්වල වටිනාකම සමාලෝචිත වර්ෂයේ ආරම්භයට සහ අවසානයට ගලපා නොතිබුණි. එහි ප්‍රතිඵලයක් වශයෙන් සමාලෝචිත වර්ෂයේ මූල්‍ය ප්‍රතිඵලය රු. 3,652,341 කින් වැඩියෙන් දක්වා තිබුණි.
- (ආ) සමාගමේ නඩත්තු දෙපාර්තමේන්තුව විසින් නිපදවන ලද හා අනෙකුත් අංශවලට භාරදෙන ලද ප්‍රාග්ධන වත්කම් විෂයයන් 16 කට අදාළ වියදම් ප්‍රාග්ධනික කරනු වෙනුවට වියදම් වශයෙන් කපා හැර තිබුණි. තවද මෙම වත්කම්වල පිරිවැය විස්තර විගණනයට ලබාදී නොතිබුණි.
- (ඇ) සමාගමේ වාර්ෂික ප්‍රකාශන දෙපාර්තමේන්තුව විසින් සමාලෝචිත වර්ෂය තුළදී පොත් මුද්‍රණය වෙනුවෙන් රු.2,453,125ක මුදලක් වැයකර තිබුණි. එසේ වුවත් 2013 දෙසැම්බර් 31 දිනට අලෙවි නොකළ පොත්වල වටිනාකම තහවුරුකර ගිණුම්ගත කර නොතිබුණි.
- (ඈ) විගණනයට ලබාගත හැකි වූ තොරතුරු වලට අනුව, වර්ෂයකට වැඩි කාලයක් හිඟවී ණයගැති ශේෂයන්ට සමාන මුදලක් බොල් හා අධිමාණ ණය වශයෙන් වෙන්කර තිබුණි. එසේවුවද සමාගම ගිණුම්කරණ ප්‍රතිපත්තියට අනුව බොල් හා අධිමාණ ණය සඳහා වෙන් කිරීම් සිදුකර නොතිබුණි. එහි ප්‍රතිඵලයක් ලෙස බොල් හා අධිමාණ ණය වෙන්කිරීම් රු.14,452,315 කින් වැඩියෙන් දක්වා තිබුණි.

**2.2.5 පැහැදිලි නොකරන ලද වෙනස්කම්**

---

පහත නිරීක්ෂණ කරනු ලැබේ.

- (අ) තොග විෂයයන් 13 කට අදාළව ලෙජර ශේෂයන්හි වටිනාකම සහ සැසඳීම් සිදුකර භෞතිකව සත්‍යාපනය කරන ලද තොග වටිනාකම් අතර එකතුව රු.4,050,364 ක වෙනසක් නිරීක්ෂණය විය. මෙයට අමතරව, තොග විෂයයන් 8 කට අදාළව ලෙජර ශේෂයන්හි වටිනාකම සහ සැසඳීම් සිදු නොකර භෞතිකව සත්‍යාපනය කරන ලද තොග වටිනාකම් අතර එකතුව රු.3,967,520 ක වෙනසක් නිරීක්ෂණය විය.

- (ආ) ණයගැති ලෙජර ශේෂ හා ඊට අනුරූපීව මූල්‍ය ප්‍රකාශනවල දක්වා තිබුණු අගයන් අතර රු.680,270 ක හර ශේෂ වෙනසක් හා රු.191,762 ක බැර ශේෂ වෙනසක් නිරීක්ෂණය විය.
- (ඇ) 2013 දෙසැම්බර් 31 දිනට සමාගමේ වාර්තා අනුව අයවිය යුතු සේවක ණය ශේෂ හා ඊට අදාළව සේවක අර්ථසාධක අරමුදල මඟින් විගණනයට ඉදිරිපත් කළ අගයන් අතර රු.588,715 ක වෙනසක් නිරීක්ෂණය විය

**2.2.6 ලැබිය යුතු සහ ගෙවිය යුතු ගිණුම්**

---

පහත නිරීක්ෂණ කරනු ලැබේ.

- (අ) වටිනාකම රු. 9,490,377 ක් වූ අගරු වූ චෙක්පත් 185 ක් සම්බන්ධයෙන් නිසි ක්‍රියාමාර්ග ගෙන නොතිබුණි. විගණනයට ලබාගත හැකි වූ තොරතුරුවලට අනුව, මෙම චෙක්පත් වලින් රු.4,693,656 ක් වටිනා චෙක්පත් 116 ක් වර්ෂයකට වඩා වැඩි කාලයක් හිඟ හිට පැවතුණි.
- (ආ) රු. 645,835,280 ක් වටිනා වෙළඳ ණයගැතියන්ට අදාළව ශේෂ සනාථ කිරීම් කැඳවා තිබූ අතර එයින් රු. 19,773,464 ක් සඳහා සම්පූර්ණයෙන් එකඟවී තිබුණි. මේ අතර ණයගැතියන් වටිනාකම රු.7,805,803 ක් වූ ප්‍රමාණයකට එකඟ වී නොතිබුණ අතර 2014 අප්‍රේල් 30 දින දක්වා ඉතිරි ශේෂය වූ රු. 618,256,509 ක් සඳහා සනාථ කිරීම් ලැබී නොතිබුණි. තවද වටිනාකම රු. 35,290,509 ක් වූ සනාථ කිරීම් කැඳවීමේ ලිපි හරවා එවා තිබුණි.
- (ඇ) වර්ෂයකට වඩා වැඩි කාලයක සිට ලැබිය යුතු වෙළඳ ණයගැතියන් යටතේ රු.65,464,439 ක මුදලක් දක්වා තිබුණි. මෙම ශේෂයෙන් සියයට 31 ක් හෙවත් රු.20,726,548 ක් අයකරගත නොහැකි ණය ලෙස සලකා නීති අංශයට යොමුකර තිබුණි.
- (ඈ) රු.69,863 ක් සහ රු.1,037,572 ක් වූ පිළිවෙලින් හඳුනා නොගත් හර හා බැර ශේෂයන් නිරවුල් කිරීමකින් තොරව මාස 6කට වැඩි කාලයක් සමාගමේ බැංකු ගිණුම් හයක පැවතුණි.

**2.2.7 විගණනය සඳහා සාක්ෂි නොවීම**

---

ඉඩම් හා ගොඩනැගිලි හැර සමාගම සතු ස්ථාවර වත්කම් ප්‍රමාණය රු.320,028,287 ක් වූ අතර මෙම වත්කම්වල පැවැත්ම තහවුරු කිරීම සඳහා ස්ථාවර වත්කම් ලේඛනයක් හෝ සත්‍යාපන වාර්තා සමාගම විසින් පවත්වාගෙන ගොස් නොතිබුණි.

**2.3 නීති, රීති , රෙගුලාසි සහ කළමනාකරණ තීරණවලට අනුකූල නොවීම**

---

පහත සඳහන් අනුකූල නොවීමේ අවස්ථා විගණනයේදී නිරීක්ෂණය විය.

නීති, රීති, රෙගුලාසි සහ කළමනාකරණ තීරණවලට යොමුව	අනුකූල නොවීම
(අ) 1971 අංක 38 දරන මුදල් පනතේ 13 (5) (ඇ) වගන්තිය	අර්ධ වාර්ෂික අභ්‍යන්තර විගණන වාර්තා විගණකාධිපති වෙත ඉදිරිපත් කර නොතිබුණි.
(ආ) 2006 අංක 10 දරන දේශීය ආදායම් පනතේ 114 (1) වගන්තිය සහ 2003 ජුනි 02 දිනැති අංක පීරීඩී/12 දරන	ප්‍රසාද දීමනාවලට අදාළ උපයන විට ගෙවීමේ බදු සේවකයන්ගේ වැටුපෙන් අඩු නොකර සමාගම විසින් දරා රු. 5,085,678 ක මුදලක් උපයන විට

රාජ්‍ය ව්‍යාපාර චක්‍රලේඛයේ 8.7 ඡේදය ගෙවීම් බදු ලෙස ගෙවා තිබුණි.

(ඇ) 2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛය :

(i) 9.2 (ආ) ඡේදය

සංවිධාන සටහනට සහ අනුමත කාර්ය මණ්ඩලයට රාජ්‍ය ව්‍යාපාර දෙපාර්තමේන්තුවේ අනුමැතිය ලබාගත යුතු නමුත් එසේ ලබාගෙන නොතිබුණි.

(ii) 9.2 (අ) ඡේදය

සමාගමේ අනුමත කාර්ය මණ්ඩලය සංයුක්ත සැලැස්මේ ඇතුළත් කළ යුතු නමුත් 2006 ජූලි 31 දිනට සහ 2013 නොවැම්බර් 30 දිනට වූ තඹා කාර්ය මණ්ඩලය 2016 සිට 2013 දක්වා පිළියෙල කරන ලද සංයුක්ත සැලැස්මට ඇතුළත් කර තිබුණි.

(iii) 9.3.1 ඡේදය

රාජ්‍ය ව්‍යාපාර දෙපාර්තමේන්තුවේ සහ මහා භාණ්ඩාගාරයේ එකඟත්වය ඇතිව අධ්‍යක්ෂ මණ්ඩලය සහ අදාළ අමාත්‍යාංශය විසින් අනුමත කරන ලද බඳවාගැනීම් යෝජනා ක්‍රමයක් සහ සෑම තනතුරකටම අදාළ උසස්වීම් පරිපාටියක් සියලු රාජ්‍ය ව්‍යවසායකටම තිබිය යුතුය. කෙසේවුවද, එසේ අනුමත කරන ලද බඳවා ගැනීම් යෝජනාක්‍රමයක් හෝ උසස්වීම් පරිපාටියක් සමාගම සඳහා නොතිබුණි. ඒ හේතුවෙන් ඉහළ කළමනාකරණ තනතුරු සඳහා අවශ්‍ය වන නිශ්චිත අධ්‍යාපනික හා වෘත්තීය සුදුසුකම් තීරණය කිරීමට සමාගමට නොහැකි වී තිබුණි.

(ඈ) 2011 සැප්තැම්බර් 15 දිනැති අංක 58 (2) දරන රාජ්‍ය ව්‍යාපාර චක්‍රලේඛයේ 2.5 ඡේදය.

සමාගමේ නිලධාරීන්ට ප්‍රවාහන දීමනා, ඉන්ධන දීමනා, රියදුරු දීමනා සහ ප්‍රවාහන පහසුකම් සඳහා කුලී පදනමට වාහන ලබාදීමට තීරණය කිරීමේදී මුදල් හා ක්‍රමසම්පාදන අමාත්‍යවරයාගේ එකඟත්වය ලබාගෙන නොතිබූ අතර ඉහත කාරණයන් සඳහා සමාලෝචිත වර්ෂය තුළදී සමාගම විසින් රු. 70,407,461 ක මුදලක් වැය කර තිබුණි.

3. මූල්‍ය සමාලෝචනය

---

3.1 මූල්‍ය ප්‍රතිඵල

---

ඉදිරිපත් කරන ලද ඒකාබද්ධ මූල්‍ය ප්‍රකාශන අනුව 2013 දෙසැම්බර් 31 දිනෙන් අවසන් වර්ෂය සඳහා සමාගමේ මෙහෙයුම්වලින් වූ ප්‍රතිඵලය, රු.2,034,813 ක් වූ සාධාරණ අගය ගැලපීමට පෙර රු.73,072,209 ක බදු පූර්ව ශුද්ධ ලාභයක් වූ අතර ඊට අනුරූපව ඉකුත් වර්ෂය සඳහා රු.59,928,374 ක් වූ සාධාරණ අගය ගැලපීමට පෙර බදු පූර්ව ශුද්ධ ලාභය රු. 57,429,835 ක් විය. ඒ අනුව මූල්‍ය ප්‍රතිඵලයෙහි රු. 15,642,375 ක වර්ධනයක් පෙන්නුම් කෙරුණි. වාණිජ මුද්‍රණ දෙපාර්තමේන්තුවේ ශුද්ධ ආදායම වැඩිවීම සහ පුවත්පත් සහ වාර සහරාවල විකුණුම් පිරිවැය අඩුවීම සමාලෝචිත වර්ෂය සඳහා මූල්‍ය ප්‍රතිඵලයෙහි වැඩි වීම කෙරෙහි ප්‍රධාන වශයෙන් හේතු වී තිබුණි.

**3.2 විග්‍රහාත්මක මූල්‍ය සමාලෝචනය**

සමාලෝචිත වර්ෂයේ සමාගමේ දළ ලාභ ආන්තිකය හා ලාභ අධිකය ඉකුත් වර්ෂය හා සැසඳීමේදී පිළිවෙලින් සියයට 1.74 කින් හා සියයට 6.22 කින් වැඩිවීමක් විය. මූල්‍ය ප්‍රකාශන පිළිබඳ විග්‍රහාත්මක සමාලෝචනයේදී අනාවරණය වූ ඇතැම් කරුණු ඉකුත් වර්ෂය හා සසඳා පහත දැක්වේ.

	2013	2012	විචලනය (හිතකර/අහිතකර)
	----- (%)	----- (%)	----- (%)
දළ ලාභ ආන්තිකය	47.86	46.12	1.74
ලාභ අධිකය (විකුණුම් පිරිවැය මත දළ ලාභය)	91.81	85.59	6.22
පිරිවැටුම මත පරිපාලන පිරිවැය	36.74	34.84	1.90
පිරිවැටුම මත විකුණුම් හා බෙදාහැරීම් පිරිවැය	9.07	8.74	0.33
පිරිවැටුම මත මූල්‍ය පිරිවැය	3.86	3.84	0.02
ද්‍රවශීලතා අනුපාතය (වාර ගණන)	1.59	1.41	0.18
ක්ෂණික අනුපාතය (වාර ගණන)	1.13	1.00	0.13

**3.3 සමාගමට එරෙහිව පවරා ඇති නඩු**

ලබා ගත හැකි වූ තොරතුරුවලට අනුව, සමාගමට එරෙහිව ඇති නඩු 70ක් විභාග වෙමින් පවතින අතර ඒ සඳහා විනිශ්චයක් අපේක්ෂාවෙන් සිටී. විභාග වෙමින් පවතින නඩු සම්බන්ධව වැඩිදුර විස්තර විගණනයට ඉදිරිපත් කර නොතිබුණි. එසේ වුවත් මූල්‍ය ප්‍රකාශනවලට අනුව, සමාලෝචිත වර්ෂයේදී රු.1,611,200 ක මුදලක් අසම්භාව්‍ය වගකීම් ලෙස වෙන්කර තිබුණි.

**3.4 කාරක ප්‍රාග්ධන කළමනාකරණය**

කාර්යක්ෂම ණය අයකරගැනීමේ පිළිවෙතක් සහ නිසි කාරක ප්‍රාග්ධන කළමනාකරණ ප්‍රතිපත්තියක් නොමැතිවීම නිසා සමාලෝචිත වර්ෂයේදී සමාගමේ කාරක ප්‍රාග්ධන තත්ත්වය පිරිහී තිබුණි. මෙහි ප්‍රතිඵලයක් වශයෙන් කාරක ප්‍රාග්ධන ගැටළු නිරාකරණය කරගැනීම සඳහා සමාගම විසින් රු. මිලියන 175 ක ණය මුදලක් ලබාගෙන තිබුණි. දළ වශයෙන් සියයට 10 ක පමණ පොලියක් සමඟ රු. මිලියන 3 බැගින් වූ මාසික වාරිකවලින් ණය මුදල ආපසු ගෙවිය යුතුය. දිගුකාලීන ණය මගින් කෙටිකාලීන කාරක ප්‍රාග්ධන අවශ්‍යතා සපුරා ගැනීමේ යෝග්‍යතාවය කළමනාකරණය විසින් ඇගයීමට ලක්කර නොතිබුණි. මෙයට අමතරව සමාලෝචිත වර්ෂය තුළදී සමාගම විසින් රු. මිලියන 38.4 ක මුදලක් බැංකු අයිරා පොලී ලෙස ගෙවා තිබුණි.

**4. මෙහෙයුම් සමාලෝචනය**

**4.1 කාර්ය සාධනය**

පහත නිරීක්ෂණ කරනු ලැබේ.

- (අ) සමාගම සමාලෝචිත වර්ෂයේදී පුවත්පත් 06 ක්, වාර සභරා 22 ක් සහ වාර්ෂික ප්‍රකාශන 03 ක් ප්‍රසිද්ධ කර තිබුණු අතර ඉකුත් වර්ෂයේදී පුවත්පත් 06 ක්, වාර සභරා 16 ක් සහ වාර්ෂික ප්‍රකාශන 02 ක් ප්‍රසිද්ධ කර තිබුණි. ඉකුත් වර්ෂය සමඟ සැසඳීමේදී සමාලෝචිත වර්ෂයේදී පුවත්පත්, වාර සභරා සහ වාර්ෂික ප්‍රකාශනවල ශුද්ධ දායකය රු. මිලියන 15.6 කින් අඩු වී තිබුණි. සමාලෝචිත වර්ෂය තුළදී සමාගම විසින් වාර සභරා 6ක් හඳුන්වාදී තිබුණද, ඒවා සියල්ලගෙන්ම රු. මිලියන 5.127ක සෘණ දායකත්වයක් ලැබී තිබුණි.
- (ආ) සමාගම පළකල පුවත්පත් 06 මගින් සමාගමේ, මූල්‍ය ප්‍රතිඵලවලට වාසිදායක දායකත්වයක් ලබාදී තිබුණි. මේ සම්බන්ධයෙන් පහත නිරීක්ෂණ කරනු ලැබේ.
  - (i) සමාගමේ සමස්ත පුවත්පත් දැන්වීම් ආදායම, ඉකුත් වර්ෂය හා සැසඳීමේදී රු. මිලියන 15.8 කින් හෙවත් සියයට 0.7 කින් අඩු වී තිබුණු අතර සමාගම සමාලෝචිත වර්ෂය තුළදී ගාස්තු සංශෝධනය කර නොතිබුණි.
  - (ii) සමාගමේ සමස්ත පුවත්පත් විකුණුම් ආදායම, ඉකුත් වර්ෂයේ රු. මිලියන 421.4 සිට සමාලෝචිත වර්ෂයේදී රු. මිලියන 408.9 ක් දක්වා සියයට 3 කින් අඩු වී තිබුණු අතර එක් පුවත්පතක මිල ගණන් 2013 ජනවාරි 06 දින සිට ක්‍රියාත්මක වන පරිදි සියයට 20 කින් වැඩි කර තිබුණි. ප්‍රකාශන 28 ක්, පරිපාලිත සමාගම් 3ක්, වාණිජ මුද්‍රණ කටයුතු, වාර්ෂික ප්‍රකාශන සහ අංකන මුද්‍රණ කටයුතු, විශේෂයෙන් විගණන මතය ඉදිරිපත් කරනු ලබන ඒකාබද්ධ මූල්‍ය ප්‍රකාශන අයත්වන සමූහය විසින් කරගෙන යන බවත්, මූලික වශයෙන් වාණිජ මුද්‍රණ කටයුතුවල ආදායම රු. මිලියන 124 කින් අඩුවීම නිසා සමූහයේ පිරිවැටුම රු.මිලියන 107 කින් අඩුවූ බවත්, මේ අනුව වාණිජ මුද්‍රණ කටයුතු හැරුණු විට සමූහයේ පිරිවැටුම වැඩිවී ඇති බවත් 2014 ජූලි 29 දින සමාගමේ සභාපතිවරයා විසින් මා වෙත දන්වා තිබුණි.

**4.2 කළමනාකරණ අකාර්යක්ෂමතා**

පහත නිරීක්ෂණ කරනු ලැබේ.

- (අ) සමාලෝචිත වර්ෂයේදී සමාගමේ පරිපාලිත සමාගමක් ලෙස ලියාපදිංචි කර තිබුණු සීමාසහිත බිස්නස් ලංකා ඒ එන් (පෞද්ගලික) සමාගම රු. මිලියන 16ක ආදායමක් උපයා තිබුණි. එසේ වුවත් මුළු ආදායමෙන් ණයගැතියන් රු. මිලියන 9.9 ක් හෙවත් සියයට 62 ක් 2013 දෙසැම්බර් 31 දිනට අයවිය යුතුව තිබුණි. 2014 අප්‍රේල් 30 දිනට සකස් කර තිබුණු මූල්‍ය ප්‍රකාශනවලට අනුව, ණයගැතියන්ගෙන් රු. 1,296,960 ක් වර්ෂයකට වැඩි කාලයක සිට අයවිය යුතුව තිබුණි.
- (ආ) සියයට 15 ක නියෝජිත කොමිස් මුදලට අමතරව, වෙළඳ දැන්වීම් නියෝජිතයන් මගින් ලැබෙන දැන්වීම් ආකර්ෂණය කරගැනීමේ අරමුණින් එම නියෝජිතයන් සඳහා 2012 වර්ෂයේදී දිරිදීමනා ක්‍රමයක්ද හඳුන්වා දී තිබුණි. එසේ වුවත්, වෙළඳ දැන්වීම්වලට අදාළ ණයගැති ශේෂ අයකර ගැනීමට එම නියෝජිතයන් කිසිදු වගකීමක් ගෙන නොතිබුණි. මෙම කරුණු යටතේ මෙම ණයගැති ශේෂ අයකර ගැනීමේ තත්ත්වය අවිනිශ්චිත විය. වෙළඳ දැන්වීම් වෙනුවෙන් ලැබිය යුතු වර්ෂයකට වඩා වැඩි ණය ප්‍රමාණය රු.12,917,653 ක් බව තවදුරටත් නිරීක්ෂණය විය.

- (ඇ) පුවත්පත් නියෝජිතයන් විසින් තැන්පත් කළ යුතු අවම තැන්පත් මුදල සමාගම විසින් වර්ෂ ගණනාවක සිට සංශෝධනය කර නොතිබුණි. නියෝජිතයන්ගෙන් සමාගමට ලැබිය යුතු මුදල ඔවුන්ගේ තැන්පත් මුදල ඉක්මවා තිබුණු බව නිරීක්ෂණය විය. මෙහි ප්‍රතිඵලයක් ලෙස ඇතැම් නියෝජිතයන් අත්හිටුවීම, අවසන් කිරීම හෝ නීතිමය ක්‍රියාමාර්ග සඳහා විශ්‍රාම ගැන්වීම් සිදුකර තිබුණි.
- (ඈ) 2013 දෙසැම්බර් 31 දිනට වූ ණයගැති ශේෂයෙන් රු.53,445,776 ක මුදලක් දැන්වීම් නියෝජිතයන් මගින් ලද දැන්වීම් සඳහා රාජ්‍ය ආයතන 104 කින් ලැබිය යුතු ශේෂයක් විය. මේ සම්බන්ධයෙන් සමාගම විසින් රු. 9,431,607 ක් කොමිස් මුදල් ලෙස නියෝජිතයන්ට ගෙවා තිබුණි. එසේ වුවත්, රජයට අයත් වෙළඳ ව්‍යාපාරික ආයතනයක් ලෙස රජයේ වෙළඳ දැන්වීම් සෘජුවම ආකර්ෂණය කරගැනීම සඳහා විධිමත් වැඩපිළිවෙලකට අවශ්‍ය පියවර සමාගම ගෙන නොතිබුණි.
- (ඉ) පිරිවැය ප්‍රතිලාභ විශ්ලේෂණයක් නොකිරීම, ඵලදායී නොවූ ප්‍රවර්ධන වැඩසටහන් සහ බෙදාහැරීම් පද්ධතියේ දුර්වලතාවයන් යනාදිය හේතුවෙන් වාර්ෂික ප්‍රකාශන දෙපාර්තමේන්තුව අඛණ්ඩව අලාභ දරා තිබුණි. ඒ අනුව සමාලෝචිත වර්ෂය තුළදීත් රු. මිලියන 4.8 ක අලාභයක් ලබා තිබුණි.
- (ඊ) පසුගිය වර්ෂ කිහිපය තුළ සැලකිය යුතු ලෙස දක්නට තිබුණු හැරවූ විකුණුම් අවම කරගැනීමේ අරමුණින් සමාගම විසින් වරින්වර හැරවූ විකුණුම් සඳහා වූ අනුපාත ක්‍රමයක් එක් එක් පුවත්පත සඳහා හඳුන්වා දී තිබුණි. එසේ වුවත් නව පද්ධතිය හඳුන්වාදීමෙන් පසුව, සමාලෝචිත වර්ෂය තුළදී සමස්ත හැරවූ විකුණුම් ප්‍රමාණය රු.35,177,498 කින් හෙවත් සියයට 41 කින් වර්ධනය වී තිබුණි.
- (උ) කඩදාසි රිල් මුද්‍රණ කටයුතු සඳහා යොදාගැනීමට පෙර ඒවා කැපීම සඳහා බාහිර සමාගමක් වෙත සාමාන්‍ය කාර්යයන් ලෙස යවා තිබුණි. කැපීම සඳහා යවන ලද කඩදාසි රිල්වල බර ප්‍රමාණය සහ කැපීමෙන් පසුව ලැබී තිබුණු කඩදාසි රිල්වල බර ප්‍රමාණයෙහි විචලනය අදාළ වාර්තා නොතිබීම නිසා විගණනයේදී සත්‍යාපනය කළ නොහැකිවිය. 2013 දෙසැම්බර් 20 දින සිට 2014 පෙබරවාරි 25 දින දක්වා වූ කාලය තුළ කැපීම සඳහා යවා තිබුණු සහ කැපීමෙන් පසුව ලැබී තිබුණු කඩදාසි රිල්වල බර ප්‍රමාණයන් පිළිවෙලින් කි.ග්‍රෑ. 44,375 ක් හා කි.ග්‍රෑ. 38,567 ක් විය. මේ අනුව, කැපීම සඳහා යවන ලද කඩදාසිවල අසාමාන්‍ය අපතය කි.ග්‍රෑ 5808 ක් හෙවත් සියයට 13ක් විය. එසේ වුවත්, කළමනාකරණය මෙම අලාභය අවම කර ගැනීම සඳහා විධිමත් අභ්‍යන්තර පාලනයක් ක්‍රියාත්මක කර නොතිබුණි.

**4.3 මෙහෙයුම් අකාර්යක්ෂමතා**

පහත නිරීක්ෂණ කරනු ලැබේ.

- (අ) අධ්‍යක්ෂ මණ්ඩල තීරණයකට අනුව, “නිතකරන්” සහ “වන්නවනවිල්” පුවත්පත් ප්‍රවර්ධනය කිරීම සඳහා කිලිනොච්චි දිස්ත්‍රික්කයේ වෙනම ශාඛාවක් ස්ථාපනය කර තිබුණි. මෙම නව ශාඛාව ස්ථාපනය කිරීමෙන් පසුව මෙම පුවත්පත් දෙකෙහි අලෙවිය අඩු වී තිබුණි. මෙම ශාඛාවෙන් කිසිදු සේවාවක් ලබාගැනීමෙන් තොරව සමාගම විසින් සමාලෝචිත වර්ෂය තුළදී සහ ඉකුත් වර්ෂයේදී පිළිවෙලින් රු.628,500 ක් සහ රු.854,749 ක් වැටුප් හා වෙනත් ලෙස වැයකර තිබුණි.
- (ආ) රු. 1,680,000 කට ඩිජිටල් මුද්‍රණ යන්ත්‍රයක් මිලට ගෙන වෙනම ඩිජිටල් මුද්‍රණ අංශයක් ඉකුත් වර්ෂයේ ආරම්භ කර තිබුණි. විගණනයට ලැබුණු තොරතුරුවලට අනුව, මෙම අංශයේ මෙහෙයුම්වලින් සමාලෝචිත වර්ෂය තුළදී ලබා තිබුණු අලාභය රු.867,262 ක් විය.



**4.4 මතභේදයට තුඩුදෙන ගණුදෙනු**

ප්‍රචාරක නියෝජිතයන් එකතු කරනු ලබන ප්‍රචාරක දැන්වීම් වටිනාකම මත ගෙවනු ලබන සියයට 1 සිට සියයට 55 දක්වා වූ වටිම්වලට අමතරව, අපේක්ෂිත ඉලක්ක සපුරාගනු ලබන නියෝජිතයන් සඳහා දිරිදීමනා යෝජනා ක්‍රමයක් ද අධ්‍යක්ෂ මණ්ඩලයේ අනුමැතියකින් තොරව 2012 වර්ෂයේදී සමාගම විසින් හඳුන්වා දී තිබුණි. මෙම යෝජිත දිරිදීමනා ක්‍රමය යටතේ 2012 සහ 2013 වර්ෂවලදී පිළිවෙලින් රු.2,196,577 ක් සහ රු.12,491,960 ක් ගෙවා තිබුණි. එසේවුවත්, සමාගම සමාලෝචිත වර්ෂයේදී හා පෙර වර්ෂයේදී දිරිදීමනා ලෙස රු.14,688,537 ක අමතර වියදමක් දරා තිබුණද ඉකුත් වර්ෂය සමඟ සැසඳීමේදී මුළු ප්‍රචාරක දැන්වීම් ආදායම රු.15,755,000 කින් අඩුවී තිබුණි. මෙම නිසා දිරිදීමනා යෝජනා ක්‍රමයක් හඳුන්වාදීම ප්‍රශ්නකාරී වේ. වෙළඳපොල කොටස පවත්වාගෙන යාම සඳහා අනාගතයේදීත් දිරිදීමනා ගෙවීම් යෝජනාක්‍රමය අඛණ්ඩව පවත්වාගත යුතු බවත්, එබැවින් දිරිදීමනා ගෙවීම් යෝජනාක්‍රම හඳුන්වාදීම ව්‍යාපාර මෙහෙයුම් සඳහා අත්‍යවශ්‍ය වන බවත් 2014 ජූලි 29 දින සමාගමේ සභාපතිවරයා විසින් මා වෙත දන්වා එවා තිබුණි.

**4.5 නිෂ්ක්‍රීය හා ඌන උපයෝජිත වත්කම්**

පහත නිරීක්ෂණ කරනු ලැබේ.

- (අ) පුවරු සකස් කිරීමේ යන්ත්‍රයක් සහ කැමරා උපකරණ හා උපාංග සහ වෙනත් උපකරණ යනාදි විෂයයන් එකසිය හැත්තෑ එකක් අපහරණය කිරීමට ලේඛනගත කර තිබුණද, වාණිජ මුද්‍රණ දෙපාර්තමේන්තුවේ සහ ජායාරූප සංස්කරණ සේවා අංශයේ වර්ෂ දෙකකට වැඩි කාලයක සිට අපහරණය කිරීමෙන් තොරව රඳවාගෙන තිබුණි. මෙම විෂයයන්වල වටිනාකම විගණනය සඳහා ඉදිරිපත් කර නොතිබුණි.
- (ආ) සීමාසහිත ඉන්ෆො මීඩියා (පෞද්ගලික) සමාගම විසින් පුවත්පත් මුද්‍රණය සඳහා භාවිතාකර තිබුණු “Heldel Berg Sordz“ යන්ත්‍රය වර්ෂ දෙකකට වැඩි කාලයක සිට නිෂ්කාර්යව පැවතුණි. තක්සේරු වාර්තාවට අනුව යන්ත්‍රයේ ඇස්තමේන්තුගත පිරිවැය රු. මිලියන 5.5 ක් විය.
- (ඇ) සීමාසහිත ලේක්හවුස් ප්‍රොපටි ඩිවලොප්මන්ට් (පෞද්ගලික) සමාගමට අයත්ව තිබූ හෝකන්දර පිහිටි අක්කර 8 ක වපසරියකින් යුත් ඉඩම 1985 වර්ෂයේ සිට නිෂ්කාර්යව පැවතුණි. මෙම ඉඩමේ වටිනාකම විගණනයට ඉදිරිපත් කර නොතිබුණි.

**4.6 ආර්ථික නොවූ ගණුදෙනු**

පහත නිරීක්ෂණ කරනු ලැබේ.

- (අ) 2012 දෙසැම්බර් 13 දින අධ්‍යක්ෂ මණ්ඩල තීරණයකට අනුව, සමාගම සඳහා වාහන අංගනයක් ඉදිකිරීමට මසකට රු. 143,000 ක කුලියක් ගෙවීමේ ගිවිසුමක් මත දුම්රිය දෙපාර්තමේන්තුවෙන් ඉඩමක් ලබාගෙන තිබුණි. එසේ වුවත්, කුලිය වශයෙන් රු. 715,000 ක් ගෙවීමෙන් පසුව, එවැනි වාහන අංගනයක් ඉදිකිරීමකින් තොරව අදාළ ඉඩම නැවත දුම්රිය දෙපාර්තමේන්තුවට පවරා තිබුණි.
- (ආ) “දැනමුතු“ සභරාවේ ප්‍රධාන කතෘවරයාගේ උපදෙස් අනුව, සමාලෝචිත වර්ෂයේදී පොත් 7කින් පිටපත් 21,000 ක් මුද්‍රණය කර තිබුණි. එසේවුවත්, අධි ඇස්තමේන්තු කිරීම හේතුවෙන් රු.951,440 ක් වටිනා පොත් පිටපත් 13,592 ක් 2013 සැප්තැම්බර් මාසයේ සිට ගබඩාවල පැවතුණි.

(ඇ) මුද්‍රණ කඩදාසි මෙට්‍රික්ටොන් 49 ක් ප්‍රවාහනය කිරීමේ අරමුණින් ප්‍රවාහන යන්ත්‍රයක් (Prime Mover) මෙහෙයුම් කල්බදු යටතේ රු. මිලියන 4.8 ක් වැයකර සමාලෝචිත වර්ෂය තුළදී මිලදීගෙන තිබුණි. එසේ වුවත්, වර්තමානයේදී මුද්‍රණ කඩදාසි මෙට්‍රික්ටොන් 6ක් පමණක් මෙම වාහනය යොදාගෙන ප්‍රවාහනය කරනු ලැබේ. එබැවින් අපේක්ෂිත ඉතිරිය මෙම වියදම මඟින් ලබාගත නොහැකි වී තිබුණි.

(ඈ) සමාගම විසින් සමාගම් කිහිපයක දිගුකාලීන මූල්‍ය වත්කම්වල (කොටස් ප්‍රාග්ධනය) ආයෝජනයන් කිහිපයක් කර තිබුණි. 2013 දෙසැම්බර් 31 දිනට ආයෝජන කළ මෙහි වටිනාකම රු.135,362,000 ක් විය. මේ සම්බන්ධයෙන් පහත නිරීක්ෂණ කරනු ලැබේ.

(i) සමාලෝචිත වර්ෂයේදී හා ඉකුත් වර්ෂයේදී ආයෝජනය මත ප්‍රතිලාභය සියයට 1.4 සිට සියයට 1.5 දක්වා පරාසයක විය.

(ii) 2008 වර්ෂයේදී ලංකා පුවත් සමාගමේ රු. මිලියන 1.2 ක් ආයෝජනය කර තිබුණද, 2014 මැයි 31 දින දක්වා මෙම ආයෝජනය මත කිසිදු ප්‍රතිලාභයක් සමාගමට ලැබී නොතිබුණි.

වර්ෂ කිහිපයකට පෙර සිදුකරන ලද මෙකී ආයෝජනවල පිරිවැය රු. මිලියන 1 ක් වූ බවත් ශේෂ පත්‍ර දිනට වූ වෙළඳපොළ වටිනාකම රු. මිලියන 134.4ක් බවත්, නාමික අගය මත ලැබී තිබුණු ලාභාංශ අඩු වුවද ප්‍රතිලාභවල පැහැදිලි වර්ධනයක් මෙම තත්ත්වය මත පැහැදිලිව පෙන්නුම් කරන බවත් සමාගමේ සභාපතිවරයා විසින් 2014 ජූලි 29 දින අපගේ පළමු නිරීක්ෂණය සම්බන්ධයෙන් මා වෙත වාර්තා කර තිබුණි.

**4.7 හඳුනාගත් පාඩු**

පහත නිරීක්ෂණ කරනු ලැබේ.

(අ) රාජ්‍ය ආයතනයකින් ලැබිය යුතු රු.43,447,015 ක මුදලක් අයකර ගැනීම සඳහා සමාගම විසින් එම ආයතනයට එරෙහිව නඩු පවරා තිබුණි. එසේ වුවත්, අධ්‍යක්ෂ මණ්ඩල අනුමැතිය මත මෙම නඩුව ඉල්ලා අස්කර ගෙන තිබුණු අතර එහි ප්‍රතිඵලයක් ලෙස මෙම ණයගැතියාට අදාළව ප්‍රතිපූර්ණය කළයුතු ශුද්ධ එකතුකළ අගය මත බදු (VAT) සමාගම අහිමි කරගෙන තිබුණි.

(ආ) සම්පූර්ණ අයිතිය ඇති පරිපාලිත සමාගමක් වන සීමාසහිත ඉන්ෆෝ මීඩියා (පෞද්ගලික) සමාගම එහි මෙහෙයුම් කටයුතු 2012 වර්ෂයේ සිට අත්හිටුවා ඇති අතර එහි සමුච්චිත අලාභය රු.6,993,757 ක් විය. මෙහි ප්‍රතිඵලයක් ලෙස ආයෝජනය කරන ලද ප්‍රාග්ධනය හා ලබා දී තිබූ අතිරේක අරමුදල් රු.6,613,833 ක් සමාගමට අහිමි වී තිබුණි.

**4.8 සමාගමේ මානව හා භෞතික සම්පත් අනෙකුත් ආයතනවලට මුදා හැරීම**

පහත නිරීක්ෂණ කරනු ලැබේ.

(අ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වනුයේ 8.3.9 වගන්තියට පටහැනිව සමාගම විසින් කුලියට ලබාගත් වාහන 4 ක් වෙනත් රාජ්‍ය ආයතනවලට මුදාහැර තිබුණු අතර සමාලෝචිත වර්ෂය තුළදී සමාගම විසින් රු.2,520,000 ක මුදලක් වාහන කුලී වශයෙන් වැයකර තිබුණි.

(ආ) වාර්ෂික ප්‍රකාශන දෙපාර්තමේන්තුවේ සහකාර කළමනාකරුවකු ඇතුළු නිලධාරීන් තිදෙනෙකු වෙනත් බාහිර ආයතනයක සේවය සඳහා මුදාහැර තිබුණු අතර සමාලෝචිත වර්ෂය තුළදී සමාගම විසින් වැටුප් හා වෙනත් සහ ප්‍රවාහන දීමනා ලෙස රු.2,256,098 ක මුදලක් වැයකර තිබුණි.

**4.9 සේවක මණ්ඩල කළමනාකරණය**

---

පහත නිරීක්ෂණ කරනු ලැබේ.

(අ) 2014 දෙසැම්බර් 31 දිනට අනුමත කාර්ය මණ්ඩලය ඉක්මවා කාර්යමණ්ඩලයට 133 දෙනෙකු බඳවාගෙන තිබුණද, මෙම බඳවා ගැනීම් සඳහා නියමිත අනුමැතිය ලබාගෙන නොතිබුණි.

(ආ) විගණනයට ලැබුණු තොරතුරුවලට අනුව, ජ්‍යෙෂ්ඨ කළමනාකරණයේ සහ අධ්‍යක්ෂවරුන්ගේ වැටුප් හා වෙනත් සමාලෝචිත වර්ෂය තුළදී පිළිවෙලින් සියයට 5.2 කින් සහ සියයට 108 කින් වැඩිකර තිබුණි.

**5. ගිණුම් කටයුතුභාවය සහ යහපාලනය**

---

**5.1 සංයුක්ත සැලැස්ම**

---

2003 ජුනි 02 දිනැති අංක. පීඊඩී/12 දරන රාජ්‍ය ව්‍යාපාර චක්‍රලේඛයේ 5 වගන්තිය ප්‍රකාරව සමාගම විසින් 2013-2016 කාලපරිච්ඡේදය සඳහා සංයුක්ත සැලැස්මක් පිළියෙල කර තිබුණි. එසේ වුවත්, සංයුක්ත අරමුණු ළඟාකරගැනීම සම්බන්ධයෙන් විශේෂයෙන්ම වෙළඳපොළෙහි ඇති ප්‍රධාන තරඟකාරී පුවත්පත්වලට සාපේක්ෂව සමාගමේ පුවත්පත්වල අලෙවිය සැලකිය යුතු ලෙස අඩු වී තිබුණි.

**5.2 වාර්ෂික ක්‍රියාකාරී සැලැස්ම**

---

සංයුක්ත සැලැස්මට අනුකූලව සමාලෝචිත වර්ෂය සඳහා වාර්ෂික ක්‍රියාකාරී සැලැස්මක් පිළියෙල කර තිබුණි. එසේ වුවත්, රජයේ සියලුම මුද්‍රණ සහ වෙළඳ දැන්වීම් කාර්යයන් ලබාගැනීම, ප්‍රධාන නිලතල සඳහා අනුක්‍රම සැලැස්මක් පිළියෙල කිරීම, ආදායම් ඉපයීම සඳහා නව ශාඛා විවෘත කිරීම, ප්‍රවාහන පිරිවැය අඩු කිරීම, නව ඉන්වෙන්ට්‍රි මොඩියුලයක් හඳුන්වා දීම සහ විකුණුම් හරවා එවුම් ඉවත් කිරීම යනාදී කටයුතු සමාලෝචිත වර්ෂය තුළ ක්‍රියාත්මක කිරීමට සැලසුම් කර තිබුණද ක්‍රියාකාරී සැලැස්මට අනුකූලව එම කාර්යයන් ක්‍රියාත්මක කර නොතිබුණි.

**5.3 ප්‍රසම්පාදන සැලැස්ම**

---

සමාලෝචිත වර්ෂය සඳහා ප්‍රසම්පාදන සැලැස්මක් පිළියෙල කර නොතිබුණු අතර සමාලෝචිත වර්ෂය තුළදී සමාගම විසින් ප්‍රසම්පාදන සැලැස්මක් නොමැතිව රු. මිලියන 40 ක ප්‍රාග්ධන වියදම් දරා තිබුණි.

**5.4 අයවැය ලේඛනමය පාලනය**

---

වියදම් පිළිබඳ ඵලදායී පාලනයක් කල හැකිවන පරිදි සමාගමේ වියදම් වර්ගයන්ට අනුකූලව විස්තරාත්මක අයවැය ලේඛනයක් පිළියෙල කර නොතිබුණි. මේ අනුව අයවැය ලේඛනය ඵලදායී කළමනාකරණ උපකරණයක් ලෙස භාවිත කර නොතිබුණු බව නිරීක්ෂණය විය.

**5.5 වාර්ෂික වාර්තා සහාගත කිරීම**

---

2012 වර්ෂයේ වාර්ෂික වාර්තාව 2014 මැයි 31 දින දක්වාම පාර්ලිමේන්තුවේ සහාගත කර නොතිබුණි.

**5.6 නොවිසඳුනු විගණන ඡේද**

---

පහත නිරීක්ෂණ කරනු ලැබේ.

- (අ) ඉකුත් වර්ෂයේදී නිකුත් කරන ලද විගණන වාර්තාව මගින් පෙන්වා දෙන ලද පහත සඳහන් කරුණු පිළිබඳ අවධානය යොමුකර නොතිබුණි.
  - (i) අධ්‍යක්ෂ මණ්ඩලයේ අනුමැතියකින් තොරව කුලී පදනම මත වාහන ලබා ගැනීම.
  - (ii) ටෙන්ඩර් කැඳවීමකින් තොරව හා ගිවිසුම්වලට එළඹීමකින් තොරව වාහන අත්පත් කරගැනීම.
  - (iii) සීමාසහිත ලේක්හවුස් ප්‍රොපටි ඩිවොලොප්මන්ට් සමාගමේ සහ සීමාසහිත ඉන්ෆො මීඩියා (පෞද්ගලික) සමාගමේ ආයෝජනය කර තිබුණු පිළිවෙලින් රු.7,500,000 ක් හා රු.2,500,000 ක් සඳහා කිසිදු ප්‍රතිලාභයක් ලැබී නොතිබීම.
- (ආ) 2013 දෙසැම්බර් 09 දින පවත්වන ලද පොදු ව්‍යාපාර පිළිබඳ කාරක සභාව ලබාදුන් පහත සඳහන් නියෝග පිළිපැද නොතිබුණි.
  - (i) මුදල් අධ්‍යක්ෂවරයා ලෙස සුදුසු පුද්ගලයෙකු පත්කිරීම.
  - (ii) විගණකාධිපතිවරයා වෙත වාර්ෂික ප්‍රසම්පාදන සැලැස්ම ඉදිරිපත් කිරීම.
  - (iii) ලංකා පුවත් සමාගමේ ආයෝජනය කර තිබුණු රු. මිලියන 1.2 ක මුදලට අදාළව විධිමත් ක්‍රියාමාර්ග ගැනීම.

**6. පද්ධති හා පාලන**

---

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර සමාගමේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

- (i) ප්‍රසම්පාදන
- (ii) බලතල බෙදාහැරීම
- (iii) වාහන උපයෝජනය
- (iv) ණයගැතියන්
- (v) වත්කම් කළමනාකරණය
- (vi) තොග
- (vii) ස්ථාවර වත්කම්

- (viii) වාණිජ මුද්‍රණ කටයුතු
- (ix) කාරක ප්‍රාග්ධන කළමනාකරණය
- (x) ආයෝජන